

Kont Taf Biha Din? – 1

minn Fr. Francis Żammit sdb



Minn din il-ħarġa ta' Hajja Salesjana ser nibdev inġibu siltiet mir-riċerki li għamel Dun Żammit dwar l-istorja Salesjana tal-Viċi Provinċja ta'għna ddedikatha lil Ommna Marija l-Għajnuna tal-Insara. L-għan ta' dawn l-artikli, misluta mill-arkivji tal-passat, hu blex insiru dejjem aktar midhla tal-ġrajjet li sawru dak li ahna illum bhala Salesjani Maltin u Ghawdxin.

Mikielanġ Marija Mizzi hu l-ewwel persuna li nafu biha s' issa, li kien iltaqa' personalment u għal diversi drabi ma' Dun Bosco nnifsu ġewwa Turin. Sahansitra tkellem u kiel miegħu wkoll. Is-Sur Mizzi tweled fl-1849 fil-belt Valletta u kien jiġi mill-qrib minn Fortunatu Mizzi, iben Francesco Mizzi u Marianna nee' Galea li kienet oħt Pietru Pawl Galea, missier is-Sur Fons Maria Galea.

Jum minnhom Mikielanġ Maria Mizzi kiteb hekk lil Dun Bosco, "M' għandix il-pjaċir li jkoll i x'naqsam miegħek dwar xi biċċa xogħol. Nista' imma niftaħar li bistlek idejk għal diversi drabi, l-aktar dan l-aħħar f' Ġunju tal-1880, jekk qiegħed

niftakar tajjeb, meta jien ġejt infittxek dak inhar li l-mibki Mons. D. Camboni mexxa l-festa solenni fl-Oratorju tiegħek."

Ta' min ngħidu li l-festa solenni li mexxa Mons. Camboni fil-fatt kienet qabel il-bidu ta' Ġunju u din kienet propju l-festa ta' Marija Għajnuna tal-Insara li Dun Bosco kien jiċċelebra b' mod tassew solenni kull 24 ta' Mejju. F' din il-festa solenni, Dun Bosco kien stieden lis-Sur Mizzi sabiex jingħaqad jiekol miegħu f' Valdocco. Dan Mizzi kien senatur Malti magħruf hafna fl-Ewropa. Ghalkemm għamel żmien ġgħix fil-gżira ta' Għawdex, għal perjodu twil kien joqgħod f' Ruma. Il-Papa Piju IX kien bagħtu l-Liberja fl-Afrika sabiex jagħmel 'assessment' dwar kif kienet sejra l-Knisja f' dak il-pajjiż. Waqt li kien hemm, Mizzi ukoll hadem sabiex tinfetaħ l-ewwel dar Salesjana f' dan il-pajjiż Afrikan.

Dan hu dak li nafu sa issa dwar dan il-persunaġġ. Jalla nsiru nafu iktar dwaru, hu li kellu x-xorti jkun jaf lil Dun Bosco b' mod personali ferm qabel ma ntbagħtu s-Salesjani hawn f' Malta fl-1903.

